

कनक धारा स्तोत्रम्

वन्दे वन्दारु मन्दारमिन्दिरानन्द कन्दलं
अमन्दानन्द सन्दोह बन्धुरं सिन्धुराननम्

अङ्गं हरेः पुलकभूषणमाश्रयन्ती
भृङ्गाङ्गनेव मुकुलाभरणं तमालम् ।
अङ्गीकृताखिल विभूतिरपाङ्गलीला
माङ्गल्यदास्तु मम मङ्गलदेवतायाः ॥ 1 ॥

मुग्धा मुहुर्विदधती वदने मुरारेः
प्रेमत्रपाप्रणिहितानि गतागतानि ।
मालादृशोर्मधुकरीव महोत्पले या
सा मे श्रियं दिशतु सागर सम्भवा याः ॥ 2 ॥

आमीलिताक्षमधिग्यम मुदा मुकुन्दम्
आनन्दकन्दमनिमेषमनङ्ग तन्त्रम् ।
आकेकरस्थितकनीनिकपक्षमनेत्रं
भूत्यै भवन्मम भुजङ्ग शयाङ्गना याः ॥ 3 ॥

बाहवन्तरे मधुजितः श्रितकौस्तुभे या
हारावलीव हरिनीलमयी विभाति ।
कामप्रदा भगवतोऽपि कटाक्षमाला
कल्याणमावहतु मे कमलालया याः ॥ 4 ॥

कालाम्बुदालि ललितोरसि कैटभारेः
 धाराधरे स्फुरति या तटिदङ्गनेव ।
 मातुस्समस्तजगतां महनीयमूर्तिः
 भद्राणि मे दिशतु भार्गवनन्दना याः ॥ 5 ॥

प्राप्तं पदं प्रथमतः खलु यत्प्रभावात्
 माङ्गल्यभाजि मधुमाथिनि मन्मथेन ।
 मय्यापतेत्तदिह मन्थरमीक्षणार्थं
 मन्दालसं च मकरालय कन्यका याः ॥ 6 ॥

विश्वामरेन्द्र पद विभ्रम दानदक्षम्
 आनन्दहेतुरधिकं मुरविद्विषोऽपि ।
 ईषन्निषीदतु मयि क्षणमीक्षणार्थं
 इन्दीवरोदर सहोदरमिन्दिरा याः ॥ 7 ॥

इष्टा विशिष्टमतयोपि यया दयार्द्र
 दृष्ट्या त्रिविष्टपपदं सुलभं लभन्ते ।
 दृष्टिः प्रहृष्ट कमलोदर दीप्तिरिष्टां
 पुष्टिं कृषीष्ट मम पुष्कर विष्टरा याः ॥ 8 ॥

दद्याद्दयानु पवनो द्रविणाम्बुधारां
 अस्मिन्नकिञ्चन विहङ्ग शिशौ विषण्णे ।
 दुष्कर्मघर्ममपनीय चिराय दूरं
 नारायण प्रणयिनी नयनाम्बुवाहः ॥ 9 ॥

गीर्देवतेति गरुडध्वज सुन्दरीति
 शाकम्बरीति शशिशेखर वल्लभेति ।
 सृष्टि स्थिति प्रलय केलिषु संस्थितायै
 तस्यै नमस्त्रिभुवनैक गुरोस्तरुण्यै ॥ 10 ॥

श्रुत्यै नमोऽस्तु शुभकर्म फलप्रसूत्यै
 रत्यै नमोऽस्तु रमणीय गुणार्णवायै ।
 शक्त्यै नमोऽस्तु शतपत्र निकेतनायै
 पुष्ट्यै नमोऽस्तु पुरुषोत्तम वल्लभायै ॥ 11 ॥

नमोऽस्तु नालीक निभाननायै
 नमोऽस्तु दुग्धोदधि जन्मभूम्यै ।
 नमोऽस्तु सोमामृत सोदरायै
 नमोऽस्तु नारायण वल्लभायै ॥ 12 ॥

नमोऽस्तु हेमाम्बुज पीठिकायै
 नमोऽस्तु भूमण्डल नायिकायै ।
 नमोऽस्तु देवादि दयापरायै
 नमोऽस्तु शार्ङ्गायुध वल्लभायै ॥ 13 ॥

नमोऽस्तु देव्यै भृगुनन्दनायै
 नमोऽस्तु विष्णोरुरसि स्थितायै ।
 नमोऽस्तु लक्ष्म्यै कमलालयायै
 नमोऽस्तु दामोदर वल्लभायै ॥ 14 ॥

नमोऽस्तु कान्त्यै कमलेक्षणायै
 नमोऽस्तु भूत्यै भुवनप्रसूत्यै ।
 नमोऽस्तु देवादिभिरर्चितायै
 नमोऽस्तु नन्दात्मज वल्लभायै ॥ 15 ॥

सम्पत्कराणि सकलेन्द्रिय नन्दनानि
 साम्राज्य दानविभवानि सरोरुहाक्षि ।
 त्वद्वन्दनानि दुरिता हरणोद्यतानि
 मामेव मातरनिशं कलयन्तु मान्ये ॥ 16 ॥

यत्कटाक्ष समुपासना विधिः
 सेवकस्य सकलार्थ सम्पदः ।
 सन्तनोति वचनाङ्ग मानसैः
 त्वां मुरारिहृदयेश्वरीं भजे ॥ 17 ॥

सरसिजनिलये सरोजहस्ते
 धवलतमांशुक गन्धमाल्यशोभे ।
 भगवति हरिवल्लभे मनोज्ञे
 त्रिभुवनभूतिकरी प्रसीदमहयम् ॥ 18 ॥

दिग्घस्तिभिः कनक कुम्भमुखावसृष्ट
 स्वर्वाहिनी विमलचारुजलाप्लुताङ्गीम् ।
 प्रातर्नमामि जगतां जननीमशेष
 लोकधिनाथ गृहिणीममृताब्धिपुत्रीम् ॥ 19 ॥

कमले कमलाक्ष वल्लभे त्वं
 करुणापूर तरङ्गितैरपाङ्गैः ।
 अवलोकय मामकिञ्चनानां
 प्रथमं पात्रमकृतिमं दयायाः ॥ 20 ॥

देवि प्रसीद जगदीश्वरि लोकमातः
 कल्याणगात्रि कमलेक्षण जीवनाथे ।
 दारिद्र्यभीतिहृदयं शरणागतं मां
 आलोकय प्रतिदिनं सदयैरपाङ्गैः ॥ 21 ॥

स्तुवन्ति ये स्तुतिभिरमीभिरन्वहं
 त्रयीमयीं त्रिभुवनमातरं रमाम् ।
 गुणाधिका गुरुतुर भाग्य भागिनः
 भवन्ति ते भुवि बुध भाविताशयाः ॥ 22 ॥

सुवर्णधारा स्तोत्रं यच्छङ्कराचार्यं निर्मितं
 त्रिसन्ध्यं यः पठेन्नित्यं स कुबेरसमो भवेत् ॥